

## قرآن مجید کے حقوق اور ہماری ذمہ داریاں

از: فضل الرحمن اصلاحی فاضل دیوبند  
اسکالر، دارالمصنفین شبلی اکیڈمی اعظم گڑھ

**عظمت قرآن بہ زبان قرآن:** - قرآن کریم کا تعارف جتنا عمدہ خود قرآن سے ہو سکتا ہے اور اس کی عظمت شناسی خود اس کے ذریعے جتنے بہتر طریقے سے ہو سکتی ہے، کسی اور ذریعہ سے نہیں ہو سکتی کیوں کہ قرآن اللہ کا کلام ہے، آئیے ذرا قدرے تفصیل سے اس بات کا جائزہ لیں کہ قرآن کریم بذات خود اپنا تعارف کس انداز سے پیش کرتا ہے۔ چنانچہ سورہ ہود میں خود باری تعالیٰ فرماتے ہیں: ”المرءُ کتبُ احکمت آیتہ ثم فصلت من لدن حکیم خبیر“ (المرء) (یہ) وہ کتاب ہے جس کی آیتیں محکم ہیں، پھر تفصیل سے بیان کی گئی ہیں، بڑے حکمت والے، بہت خبر رکھنے والے (اللہ) کی طرف سے۔ (۱)

سورۃ الشعراء میں قرآن کا تعارف یوں رقم ہے ”وَ اِنَّهٗ لَتَنْزِیْلُ رَبِّ الْعَالَمِیْنَ ۝ نَزَلَ بِهٖ الرُّوْحُ الْاَمِیْنُ ۝ عَلٰی قَلْبِکَ لِتُکَوِّنَ مِنَ الْمُنذِرِیْنَ ۝ بِلِسَانٍ عَرَبِیٍّ مُّبِیْنٍ ۝“ (اس میں کوئی شک نہیں کہ یہ (قرآن) پروردگار عالم کا نازل فرمایا ہوا ہے، اسے امانت دار فرشتے نے (اے محمدؐ) تمہارے دل پر اتارا ہے تاکہ تم لوگوں کو عذابِ آخرت) سے خبردار کرنے والے بنو، صاف ستھری عربی زبان میں)۔ (۲)

مندرجہ بالا آیت کے ضمن میں الشیخ محمود بن احمد الدوسری رقم طراز ہیں: ”اللہ جل جلالہ نے قرآن کریم نازل فرمانے کی نسبت اپنی طرف صرف اسی آیت میں نہیں کی؛ بلکہ پچاس یا اس سے بھی زیادہ آیتوں میں کی ہے.... اور یہ اللہ کا کلام ہے، کلام کرنے والے کا حسن کمال، کلام کی سچائی کی دلیل ہوتا ہے، اس طرح اس کی عظمت و رفعت کی شان بھی واضح ہوتی ہے؛ کیوں کہ اسے نازل فرمانے والا بڑی عظمتوں والا ہے، مزید برآں قرآن کے شرف اس کی قدر و منزلت اور عظمت ہی کی وجہ سے امت مسلمہ کی شان بلند ہوتی ہے“۔ (۳)

سورہ یوسف میں قرآن اپنا تعارف یوں پیش کرتا ہے: ”مَا كَانَ حَدِيثًا يُفْتَرَىٰ وَلَكِن تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّقَوْمٍ يُؤْمِنُونَ“ (۴)

ایسے ہی سورہ یوسف میں ایک جگہ اور ہے، ”نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ هَذَا الْقُرْآنَ وَإِن كُنْتَ مِنْ قَبْلِهِ لَمِنَ الْغَافِلِينَ“ (اور ہم بیان کرتے ہیں تیرے پاس بہت اچھا بیان اس واسطے کہ بھیجا ہم نے تیری طرف یہ قرآن اور تو تھا اس سے پہلے البتہ بے خبروں میں) (۵) اور سورہ مائدہ میں ہے ”فَدَجَّانَكُمْ مِنَ اللَّهِ نُورٌ وَكِتَابٌ مُّبِينٌ“ (۶)

سورہ فرقان میں ذکر ہے ”تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا“ (۷)

سورہ بنی اسرائیل میں اس کا تذکرہ یوں کیا گیا ہے ”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ“ (بلاشبہ یہ قرآن وہ راہ دکھاتا ہے جو سب سے زیادہ سیدھی ہے) (۸)

اسی طرح سورہ یونس میں قرآن مجید کو رحمت خداوندی سے موسوم کیا گیا ہے، جیسا کہ مذکور ہے، ”قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ“ یہ صرف اللہ کا فضل اور اس کی رحمت ہے کہ یہ نعمت تمہیں نصیب ہوئی، پس یہ وہ چیز ہے، جس پر لوگوں کو چاہیے کہ خوشیاں منائیں، جتنی بھی چیزیں دنیا میں لوگ سمیٹتے ہیں، قرآن کی نعمت، ان سب سے زیادہ بہتر اور قیمتی ہے (۹)

رمضان کا مکمل مہینہ قرآن مجید کی نعمت سے منسوب کر دیا گیا، چنانچہ ارشاد ربانی ہے ”شَهْرُ رَمَضَانَ الَّذِي أُنزِلَ فِيهِ الْقُرْآنُ“۔ محترم خرم مراد صاحب مرحوم اس کی دل نشیں تشریح کرتے ہوئے رقم طراز ہیں: ”قرآن مجید سے زیادہ بڑی کوئی نعمت ایسی نہیں ہے، جو خوشی و مسرت اور جشن کی مستحق ہو، یہی وجہ ہے کہ اللہ تعالیٰ نے ہماری خوشی کے سب سے بڑے دن کو قرآن مجید کے ساتھ وابستہ کر دیا ہے“۔ (۱۰)

قرآن کریم کی عظمت و جامعیت کو سورہ مائدہ میں بڑے ہی بلیغ پیرایے میں بیان کیا گیا ہے، جس کو سن کر ایک یہودی نے امیر المؤمنین حضرت عمرؓ سے کہا تھا کہ تمہاری کتاب میں ایک آیت ایسی نازل ہوئی ہے، اگر یہ آیت ہمارے یہاں نازل ہوئی ہوتی تو ہم اس دن یوم عید اور جشن کا دن بنا لیتے، اس پر حضرت عمرؓ نے اس سے اس آیت کے متعلق دریافت فرمایا، وہ کون سی آیت ہے؟ اس یہودی نے جواب دیا سورہ مائدہ کی درج ذیل آیت:- ”الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا“ (آج میں نے تمہارے

دین کو تمہارے لیے مکمل کر دیا اور اپنی نعمت تم پر تمام کر دی اور تمہارے لیے اسلام کو بحیثیت دین پسند کیا۔

مولانا امین احسن اصلاحی قرآن کی عظمت کا اعتراف کرتے ہوئے تحریر فرماتے ہیں: ”قرآن مجید کو ایک اعلیٰ اور برتر کلام مان کر اس کو سمجھنے کی کوشش کی جائے، اگر دل میں قرآن مجید کی عظمت و اہمیت نہ ہو تو آدمی اس کے حقائق و معارف کے دریافت کرنے پر محنت صرف نہیں کر سکتا“۔ (۱۱)

اے کاش! آج امت مسلمہ کو اس کا احساس ہو جاتا کہ قرآن مجید کی شکل میں روئے زمین پر سب سے بڑی نعمت جو اس کو ودیعت کی گئی ہے، یہی کتاب عظیم ہے۔

ع اے کاش کہ ہو جاتی قرآن سے شناسائی

**عظمت قرآن بہ زبان صاحب قرآن:** - رسول اللہ ﷺ نے یوں تو قرآن کے فضائل اور اس کی اہمیت کو مختلف پیرایے میں بیان کیا ہے، یہاں پر اس سلسلے میں چند احادیث مبارکہ درج کی جاتی ہیں۔

”كِتَابُ اللَّهِ هُوَ حَبْلُ اللَّهِ الْمَمْدُودِ مِنَ السَّمَاءِ إِلَى الْأَرْضِ“ (۱۲)

اسی طرح سے ایک دوسرے موقع پر آپ ﷺ کا ارشاد ہے، قرآن کی تلاوت اور اس کا مذاکرہ نزول سکینت، رحمت کا باعث بنتا ہے۔

”مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ يَتَدَارِسُونَ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَعَشِيَّتُهُمُ الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ“ - (۱۳)

حضرت علیؑ کے حوالے سے ایک حدیث نقل کی جاتی ہے جس میں بتایا گیا ہے کہ اس امت کے لیے سب سے عمدہ دو قرآن مجید ہے۔ ”عَنْ عَلِيٍّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُ الدَّوَاءِ الْقُرْآنُ“۔

آج اس امت کی مثال اس پیا سے کی سی ہو گئی ہے، جس کے پڑوس میں بیٹھا چشمہ بہ رہا ہو، مگر وہ اس چشمے سے سیراب ہونے کے بجائے گندے پانی سے اپنا پیٹ بھرنا چاہتا ہے۔

اس موقع پر پیارے نبیؐ کی اس وصیت کو ہمہ وقت یاد رکھنے کی ضرورت ہے ”اسْمَعُوا مِنِّي تَعَيَّشُوا“ (میری باتیں غور سے سنو، یہ باتیں غور و خوض سے سنو گے تو پھلتے پھولتے رہو گے) اور اسی موقع پر آپؐ نے بڑی دل سوزی سے فرمایا تھا ”تَرَكْتُ فِيكُمْ أَمْرَيْنِ مَا إِنْ تَمَسَّكْتُمُ بِهِمَا لَنْ تَضَلُّوا كِتَابَ اللَّهِ وَسُنَّتِي“ (۱۴) وہ لوگ کتنے خوش نصیب ہیں جو ان ارشادات پر کان

دھرتے ہیں اور قرآن مجید کی خدمت میں اپنی زندگیاں قربان کر رہے ہیں، وہ اس بشارت میں شامل ہیں۔ ”خَيْرُكُمْ مَنْ تَعَلَّمَ الْقُرْآنَ وَعَلَّمَهُ“ (تم لوگوں میں سب سے بہتر وہ شخص ہے جو قرآن مجید سیکھے اور دوسروں کو سکھائے)۔

**نعمت قرآن اور تعمیر سیرت:** - قرآن مجید میں کلام الہی کو نعمت کے طور پر کئی جگہ بیان کیا گیا ہے۔

مثلاً - ”فَذَكِّرْ فَمَا أَنْتَ بِنِعْمَةِ رَبِّكَ بِكَاهِنٍ وَلَا مَجْنُونٍ“۔

اور سورۃ القلم میں یوں ذکر کیا گیا۔ ”مَا أَنْتَ بِنِعْمَةِ رَبِّكَ بِمَجْنُونٍ“ - قرآن مجید جیسی بیش بہا کتاب ہدایت اس امت کو عطا کی گئی تو اس کا شکر یہ ادا کرنا لازم ہے۔ شکر کے معنی یہاں پر یہ ہے کہ قرآن مجید کے حقوق ادا کئے جائیں۔

قرآن کریم کے بنیادی حقوق درج ذیل ہیں:

۱۔ قرآن پر ایمان لانا ۲۔ قرآن کا پڑھنا ۳۔ قرآن کا سمجھنا ۴۔ قرآن پر عمل کرنا ۵۔ قرآن کی تبلیغ کرنا۔

**زوال امت کا اصل سبب و اصلاح معاشرہ:** - اگر تاریخ سے سوال پوچھا جائے کہ قرآن مجید جیسی عظیم نعمت کے ہوتے ہوئے یہ امت کیوں رو بہ زوال ہے؟ تو تاریخ ہمیں اس کا جواب دے گی کہ ”إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ“۔ ”اللہ تعالیٰ کسی قوم کی حالت نہیں بدلتا جب کہ وہ خود (اپنے ارادے و اختیار سے) اپنے حالات و نفسیات نہ بدل لیں“۔

شیخ الہند مولانا محمود حسن دیوبندی نے مالٹا کی تنہائیوں میں جو غور و خوض کر کے اس بیمار ملت کے لیے دوا تجویز کی تھی اے کاش اس ملت نے اگر اس نصیحت پر عمل کیا ہوتا تو شاید آج حالات اتنے ناگفتہ بہ نہ ہوتے، مفتی محمد شفیع عثمانی صاحب اس سلسلے میں شیخ الہند کی ترجمانی کرتے ہوئے لکھتے ہیں: ”میں نے جہاں تک جیل کی تنہائیوں میں اس پر غور کیا ہے کہ پوری دنیا میں مسلمان دینی اور دنیوی ہر حیثیت سے کیوں تباہ ہو رہے ہیں تو اس کے دو سبب معلوم ہوئے، ایک ان کا قرآن کو چھوڑ دینا اور دوسرا ان کے آپس کے اختلاف اور خانہ جنگی، اس لیے میں وہیں سے یہ عزم لے کر آیا ہوں کہ اپنی باقی زندگی اس کام میں صرف کر دوں گا کہ قرآن کریم کو لفظاً و معنیاً عام کیا جائے اور مسلمانوں کے باہمی جنگ و جدال کو کسی قیمت پر برداشت نہ کیا جائے“ (۱۵) آگے مفتی محمد شفیع صاحب تحریر فرماتے ہیں ”.... حضرت نے جو باتیں فرمائیں ہیں، اصل میں وہ دو نہیں ایک

ہی ہے... اس لیے ہمارے اختلاف میں شدت اس وجہ سے ہوئی کہ ہم نے قرآن کو چھوڑ دیا اس لیے کہ قرآن مرکز تھا اور جب وہ اس مرکز سے دور ہوتے چلے گئے تو ایک دوسرے سے بھی دور ہوتے چلے گئے۔“ (۱۶)

یہ بالکل سادہ سی بات ہے واقعی اگر قرآن پر کسی درجہ میں عمل کیا جاتا تو یہ خانہ جنگی یہاں تک نہ پہنچتی۔ آج سے چند سال پہلے مسلم مخلوں سے گزرنے والا یہ لازمًا محسوس کر لیتا تھا کہ یہ مسلم محلہ ہے اور اس علاقے اور محلے میں قرآن کی برکت سے الگ ہی قسم کی رونق ہوا کرتی تھی۔ ”آج سے تیس چالیس سال پہلے مسلمانوں کے مخلوں میں گذرتے ہوئے ہر گھر سے قرآن پڑھنے کی آواز تو آتی تھی یہ الگ بات ہے کہ لوگ اسے ٹھیک سے سمجھتے نہیں تھے، لیکن تلاوت تو بہر حال ہوتی تھی، اب تو تلاوت بھی نہیں ہوتی، غور و فکر اور تدبر کا تو سوال ہی نہیں، کون سیکھے اور کون پڑھے؟ عربی سے ہمارا کوئی دنیوی مفاد وابستہ ہو تو ہم سیکھیں، ہم انگریزی پڑھیں گے اور ایسی پڑھیں گے کہ انگریزوں کو پڑھادیں؛ لیکن عربی سیکھنے کے لیے کوئی بھی وقت نکالنے کے لیے تیار نہیں۔“

### خلاصہ بحث

یوں تو آج پوری دنیا کے مسلمان ظلم و جور کی چکی میں پس رہے ہیں اور زبان حال سے یہ فریاد الہی کر رہے ہیں:

رحمتیں ہیں تری اغیار کے کاشانوں پر

برق گرتی ہے تو بیچارے مسلمانوں پر

اس فریاد سے پہلے ہمیں خود بحیثیت ملت یہ جائزہ لینا چاہیے کہ اس طرح کے ناگفتہ بہ حالات ہمارا ساتھ کیوں نہیں چھوڑ رہے ہیں؛ حالاں کہ اللہ رب العزت کی سنت تو یہ رہی ہے۔

”وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ“ (القرآن)

اس آیت کی روشنی میں ہمارا محاسبہ ہمارے سوائے ہوئے ضمیر کو بیدار کرے گا کہ قرآن کی تعلیمات پر عمل نہ کرنے کی وجہ سے اس طرح کے حالات ہمارا مقدر بن چکے ہیں، لہذا سچے دل سے ہمیں پھر قرآن کے دامن میں پناہ ڈھونڈنی چاہیے۔ اس کے بغیر اور کوئی علاج کارگر نہیں ہو سکتا، امام مالکؒ جیسے بیدار مغز محدث و فقیہ نے اس بیمار ملت کا علاج یہی قرار دیا تھا۔

”لَنْ يَصْلَحَ هَذِهِ الْأُمَّةُ إِلَّا بِمَا صَلَّحَ بِهِ أَوْلِيَّهَا“

”ان حالات میں اصل ضرورت اس بات کی ہے کہ قرآن حکیم کی طرف رجوع کیا

جائے، ہماری تقدیر اس وقت تک نہیں بدلے گی، اور ہم عزت و سربلندی حاصل نہیں کر سکتے جب تک کہ اس قرآن کا حق ادا نہیں کریں گے، ہمارے عروج و بلندی کے لیے اگر کوئی زینہ ہے تو قرآن ہے، ہماری قسمت اسی کتاب کے ساتھ وابستہ ہے، اگر کوئی راستہ کھلے گا تو اسی کے ذریعے کھلے گا۔‘ (۱۷)

## مراجع:

- ۱۔ سورہ صود آیت نمبر ۱
- ۲۔ سورۃ الشعراء، آیت نمبر ۱۹۲ تا ۱۹۵
- ۳۔ ماہنامہ شمس الاسلام، بھیرہ (پاکستان) قرآن نمبر ص ۱۱ جلد ۶ ش ۸۔ ۷ (جولائی اگست ۲۰۱۱ء)
- ۴۔ سورۃ یوسف آیت نمبر ۱۱۱
- ۵۔ سورہ یوسف آیت نمبر ۳
- ۶۔ سورۃ المائدۃ آیت نمبر ۱۵
- ۷۔ سورۃ الفرقان آیت نمبر ۱
- ۸۔ سورہ بنی اسرائیل آیت نمبر ۹
- ۹۔ سورہ یونس آیت نمبر ۵۸
- ۱۰۔ قرآن کا پیغام از خرم مراد مرحوم صاحب ص ۳۰، اسلامک بک فاؤنڈیشن دہلی
- ۱۱۔ مبادی تدریس قرآن، از مولانا امین احسن اصلاحی ص ۱۷، فاران فاؤنڈیشن لاہور
- ۱۲۔ سنن الترمذی حدیث نمبر ۳۷۸۸
- ۱۳۔ سنن ابی داؤد حدیث نمبر ۱۲۵۵
- ۱۴۔ خطبہ حجۃ الوداع، مشکوٰۃ ص ۱۹، دیوبند سہارن پور
- ۱۵۔ وحدت امت از مفتی شفیع صاحب مرحوم ص ۴۰-۳۹
- ۱۶۔ ایضاً ص ۴۱
- ۱۷۔ عظمت قرآن ص ۲۵

